

## БАЙКЕРЫ НА ЛЫСАЙ ГАРЫ

Пад Віцебскам прайшоў міжнародны злёт байкераў, падчас якога ўладары «двухколых жалезных коней» з розных краін запальваюць вогнішча сяброўства.

— Галоўная ідэя злёту — аб'яднаць байкераў, незалежна ад месцаў пражывання і палітычных поглядаў. Па традыцыі ён праходзіць у Віцебскім раёне, недалёка ад вёскі Малыя Лётцы, на Лысай гары. Ля яе — рэчка Шэвінка і прыгожае возера. У розныя гады сюды прязджалі байкеры з Расіі, Украіны, Латвіі, Літвы, Эстоніі... На працягу трох дзён удзельнікі злёту жывуць у палатачным гарадку. Наш клуб сочыць за парадкам, забяспечвае ахову... Праводзім, зразумела, розныя конкурсы: на самую павольную язду, «Сасіска» (пасажырка матацыкла, які едзе, павінна на хаду надкусіць сасіску), на ўзняцце рухавіка, па армрэлінгу, на меткае кіданне бярвяня і іншыя. Па добрай традыцыі запальваем вогнішча сяброўства. Нават глядачам, далёкім ад тэхнікі, на мерапрыемстве цікава, — распавядае «Звяздзе» **Дзмітрый ШЧАМЯЛЁў**, прэзідэнт віцебскага міжнароднага мотаклуба **Road Dogs («Сабакі дарог»)**.

Сёлета гэтаму клубу ўжо 13 гадоў. Яго члены супрацоўнічаюць з ДАІ і грамадскімі арганізацыямі. Байкеры ахвотна бяруць удзел у розных гарадскіх святах, выезджаюць у іншыя гарады... Цікава, што ў Road Dogs ёсць філіял у памежным рэгіёне Расіі.

— У пачатку 2000-х гадоў вашы хлопцы ў госці запрасілі — з таго часу падтрымліваем зносіны... Удзельнічаем ва ўсіх клубных мерапрыемствах. Брэст, Мінск, Магілёў, Полацк, Наваполацк, Браслаў — дзе мы толькі не былі, — падзяліўся прадстаўнік філіяла клуба са Смаленскай вобласці.

— Прыблізна 670 кіламетраў да Віцебска ад нас, — распавядае хлопец з Калінінграда. — Раніцай выехалі, а ўвечары тут. Я прывёз у якасці пасажырка жонку. І сябры



Фота аўтара і Віктара Нікіціча

мае з намі... Вельмі падабаецца ў вас. Усе добрыя звычкі, чыста на вуліцах. Нават сам змяняеш тут у лепшы бок.

— А мы, каб дабрацца, пераадолілі больш за 1 тысячу кіламетраў! У вас тут крута! — дадаюць байкеры з Карэліі.

Сярод удзельнікаў злёту была нават сям'я: муж, жонка і 5-гадовая дачка.

— Я прывезла сваю Анэлю ў калёсцы матацыкла. З намі муж, Вальдэмар. У Беларусь прязджаем вельмі часта, нам тут так падабаецца! Людзі добрыя, у нас ужо з'явілася шмат сяброў, — распавядае «Звяздзе» Вілма Валевічутэ з Літвы.

Замежныя ўдзельнікі штогод вяртаюцца ў Беларусь, бо тут іх «гасцінна прымаюць». І ад чарговага злёту, упэўнены яны, прыемных уражанняў хопіць надоўга.

**Аляксандр ПУКШАНСКІ**,  
pukshanski@zviazda.by  
Віцебскі раён — Віцебск.

## СЁННЯ

### Месяц

Першая квадра 24 чэрвеня.  
Месяц у сусор'і Шалаяў.

Сонца	Усход	Заход	Даўжыня дня
Мінск	4.38	21.46	17.08
Віцебск	4.19	21.44	17.25
Магілёў	4.28	21.36	17.08
Гомель	4.34	21.23	16.49
Гродна	4.55	21.59	17.04
Брэст	5.05	21.50	16.45


### Імяніны

Пр. Ганны, Андрэя, Арсенія, Івана, Пятра, Сцяпана.  
К. Люцыі, Элеаноры, Максіма.



Фота Анатоля КЛЕШЧУКА.

## ЗАЎТРА



ад Янкі Крука і Аксаны Катовіч

**УЛАЗІНЫ** (уходзіны). Адным з самых распаўсюджаных славянскіх павер'яў, якія звязаны з пераездам (уваходам) у новую хату, з'яўляецца тое, што новае жылло абавязкова павінна ўзяць сабе ахвяру — таго, хто ўваходзіць першым. Здавен першым у хату пускалі ката, а на падворак — пеўня. Ужо за імі з хлемам-соллю і абразамі ішлі гаспадар з гаспадыняй і дзецьмі. Па павер'ях, кошка першай сустракае свайго гаспадара на тым свеце, а певень заўсёды быў гаспадаром на падворку — без яго і скаціна не вялася, і карова не даілася, і г.д.

◆ Пасля гэтага абавязкова неабходна было перанесці агонь са старой хаты.

◆ Народнае ўяўленне аб дабрабыце ў хаце было звязана з дамавіком. Таму рабілі цэлы шэраг абрадавых дзеянняў, каб запрасіць дамавіка са старой хаты ў новую: прыносілі ў хату стары венік — месца жыхарства дамавіка, ставілі пачастунак — кавалак хлеба з соллю і чарку гарэлка. Пры гэтым казалі: «Гаспадар-бацюхна, прыходзь да мяне ў госці, хлеб-соль частаваць, маю скацінку даглядаць».

◆ Уваход у новую хату ажыццяўлялі толькі на малым месяцы, а яшчэ лепш «пад поўню», каб у хаце заўсёды быў-прыбываў дастатак і дабрабыт.

◆ Перад тым, як з'ехаць на новае месца, у старой хаце заўсёды старанна прыбіралі. Залатое правіла — нічога не пакідаць пасля сябе. У тым выпадку, калі ў старой хаце жыццё добра ладзілася, крыху смецця з падлогі маглі перанесці ў новую хату.

◆ Самым удалым днём для пераезду ў новую хату лічыўся Сямёнаў дзень (14 верасня).

◆ Улазіны спраўлялі ўрачыста, як вяселле, накрывалі святочны стол, запрашалі і сваякоў, і суседзяў, і членаў абшчыны. У сваю чаргу запрошаныя госці прыходзілі на ўлазіны з падарункамі, жадалі шчаслівага і спрыяльнага жыцця ў новай хаце. Найбольшай пашанай на ўлазінах заўсёды карысталіся цесляры і печнікі.

◆ Улазіны «падводзілі» вынікі будаўніцтва хаты. Таму перад тым, як пачынаць будаўніцтва, ведалі, што неабходна пад тры куты пакласці манеты і ціхенька прагаварыць: «Мір, спакой, багацце. У імя Айца, і Сына, і Святога духа. Амін».

## УСМІХНЕМСЯ

На жаль, прыкметы таго, што жанчына вас кахае, такія ж, як калі яна хоча вас забіць.

Прыязджае прыцель да сябра на дачу — садзяцца абедаць:

— Табе талерку чыстую або мытую?

— Вядома, чыстую.

Трохі паеўшы, пытаецца:

— А ў чым розніца?

— Мытую я сам мыў, а чыстую — гэтая кошка вылізала.

Мне падарылі талісман, які прыцягвае грошы. Павеціў яго на лабавое шкло ў машыне. На наступны дзень у мяне заехала інкасатарская машына.

— Памятаеш, я раніцай бегала па кватэры з радасным крыкам «Ура! Я нарэшце знайшла гэтыя чортавы ключы!»?

— Ну так...

— Ты не бачыў, куды я іх пасля гэтага паклала?..



calicaltura.ru

## Даты Падзеі Людзі

### 25 ЧЭРВЕНЯ

**1840** год — цар Мікалай I выдаў указ, згодна з якім на тэрыторыі Заходняга краю было адменена дзеянне трэцяга Статута Вялікага Княства Літоўскага 1588 года на ўсе віды гаспадарчага і палітычнага жыцця. Нормы мясцовага права цалкам замяняліся агульнарасійскім заканадаўствам. Усё справаводства па судовай, адміністрацыйнай частцы павінна было весціся толькі на рускай мове.

**1905** год — у вёсцы Пуцілкавічы Ушацкага раёна Віцебскай вобласці нарадзіўся Пятрусь Броўка (Пётр Усціновіч), народны паэт Беларусі, акадэмік НАН Беларусі, заслужаны дзеяч навукі Беларусі, грамадскі дзеяч, Герой Сацыялістычнай Працы. У 1931 годзе скончыў БДУ. У 1918—1928 гадах быў на савецкай і партыйнай рабоце, адказны сакратар газеты «Чырвоная Полаччына». У 1941—1942 гадах працаваў у франтавой газеце «За Савецкую Беларусь», супрацоўнічаў з партызанскай прэсай. У 1945—1948 гадах — рэдактар часопіса «Полымя», у 1948—1967 гадах — старшыня праўлення Саюза пісьменнікаў Беларусі, у 1967—1980 гадоў рэдактар «Беларускай Савецкай Энцыклапедыі». Аўтар кнігі паэзіі «Пахне чабор», «А дні ідуць», «І днём і ноччу...» і інш. Аўтар лібрэта опер «Міхаіл Падгорны» і «Алеся». Лаўрэат Ленінскай прэміі, Дзяржаўнай прэміі СССР, Дзяржаўнай прэміі Беларусі. Памёр у 1980 годзе.

**1940** год — у Гомелі нарадзіўся Стральчэня Віктар Аляксандравіч, артыст оперы, заслужаны артыст Беларусі. У 1974 годзе скончыў Маскоўскую кансерваторыю. саліст Нацыянальнага акадэмічнага Вялікага тэатра оперы і балета Беларусі з 1974 года. Валодае паўнагучным голасам выразнага тэмбру з яркім верхнім рэгістрам, які дазваляе свабодна выконваць найбольш высокія партыі. Сярод іх — Берман («Дзікае паляванне караля Стаха» У. Солтана), Грыбаедаў («Сцежкаю жыцця» Г. Вагнера), Астролаг, Лыкаў («Залаты пеўнік», «Царская нявеста» М. Рымскага-Корсакава) і інш. У канцэртным рэпертуары раманы і песні беларускіх кампазітараў.

### Было сказана

**Пятрусь БРОЎКА, народны паэт Беларусі:**  
— Калі ласка!.. — нашай роднай мовы Шчырыя і ветлівыя словы.



Дырэктар — галоўны рэдактар **КАРЛЮКЕВІЧ Аляксандр Мікалаевіч**.

РЭДАКЦЫЙНАЯ КАЛЕГІЯ: Н. ДРЬІЛА (намеснік галоўнага рэдактара), Н. КАРПЕНКА (першы намеснік галоўнага рэдактара), А. ЛЯЎКОВІЧ (першы намеснік дырэктара), М. ЛІТВІНАЎ (намеснік галоўнага рэдактара), А. КЛЯШЧУК, Н. РАСОЛЬКА, С. РАСОЛЬКА, А. СЛАНЕЎСКІ (намеснік галоўнага рэдактара), В. ЦЕЛЯШУК, Л. ЦІМОШЫК.

Выдавец — Рэдакцыйна-выдавецкая ўстанова «Выдавецкі дом «Звязда».

НАШ АДРАС: 220013 г. Мінск, вул. Б. Хмяльніцкага, 10-а.

ТЭЛЕФОНЫ: прыёмная — 287 19 19 (тэл./факс), аддзелаў: пismaў — 284 44 04, падпіскі і распаўсюджвання — 284 44 04, 287 17 21, бухгалтэрыі: 287 18 81.

Аўтары апублікаваных матэрыялаў нясуць адказнасць за падбор і дакладнасць фактаў, іх меркаванні не з'яўляюцца меркаваннем рэдакцыі. Рэдакцыя па сваім меркаванні адбірае і публікуе адрасаваныя ёй пismaў. Перадруку матэрыялаў, апублікаваных у «Звяздзе», толькі з дазволу рэдакцыі.

<http://www.zviazda.by>;

e-mail: info@zviazda.minsk.by, (для зваротаў): zvarot@zviazda.minsk.by

Матэрыялы, пазначаныя гэтым значком, носяць рэкламны характар. Адказнасць за змест рэкламы нясуць рэкламадаўцы.

Газета адрэдагавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 30.04.2004.

220013, Мінск, пр. Незалежнасці, 79. Выходзіць 5 разоў на тыдзень.

Тыраж 20.092. Індэкс 63850. Зак. № 2484.

Нумар падпісаны ў 19.30

М 1 2 3 4 5 6 7 8 9 10 11 12  
П 1 2 3 4 5 6 7 8 9 10 11 12

24 чэрвеня 2015 года.